



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ : ...៤៧...អនក្រសក

អនុក្រឹត្យ

ស្តីពី

**ការរៀបចំនិងការប្រព្រឹត្តទៅរបស់ក្រុមប្រឹក្សាភិបាល
សិក្សាធិដ្ឋាននិងផ្សព្វផ្សាយទេសចរណ៍កម្ពុជា**

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១២១៣/១៣៩៣ ចុះថ្ងៃទី២១ ខែធ្នូ ឆ្នាំ២០១៣ ស្តីពីការកែសម្រួលនិងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៤១៦/៣៦៨ ចុះថ្ងៃទី៤ ខែមេសា ឆ្នាំ២០១៦ ស្តីពីការកែសម្រួលនិងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០៦១៣/០១២ ចុះថ្ងៃទី២០ ខែមិថុនា ឆ្នាំ២០១៣ ស្តីពីវិសោធនកម្មមាត្រា២៨នៃច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៥ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងទេសចរណ៍
- បានឃើញព្រះរាជក្រមលេខ នស/រកម/០៦០៩/០០៧ ចុះថ្ងៃទី១០ ខែមិថុនា ឆ្នាំ២០០៩ ដែលប្រកាសឱ្យប្រើច្បាប់ស្តីពីទេសចរណ៍
- បានឃើញអនុក្រឹត្យលេខ២៥៨ អនក្រ.បក ចុះថ្ងៃទី១៦ ខែធ្នូ ឆ្នាំ២០១៦ ស្តីពីការរៀបចំនិងការប្រព្រឹត្តទៅរបស់ក្រសួងទេសចរណ៍
- យោងតាមសំណើរបស់រដ្ឋមន្ត្រីក្រសួងទេសចរណ៍

សម្រេច
ជំពូកទី១
បទប្បញ្ញត្តិទូទៅ

មាត្រា ១ ..

អនុក្រឹត្យនេះកំណត់អំពីការរៀបចំនិងការប្រព្រឹត្តទៅរបស់ក្រុមប្រឹក្សាភិបាលសិក្សាទីផ្សារនិងផ្សព្វផ្សាយ ទេសចរណ៍កម្ពុជាដែលសរសេរជាអក្សរកាត់ថា “**ក.ផ.ផ.**” ដើម្បីសិក្សាទីផ្សារនិងផ្សព្វផ្សាយវិស័យទេសចរណ៍ នៃព្រះរាជាណាចក្រកម្ពុជា តាមរយៈការពង្រឹងនិងពង្រីកវិសាលភាពនៃការផ្សព្វផ្សាយវិស័យទេសចរណ៍កម្ពុជា និងការជំរុញកិច្ចសហការភាពជាដៃគូនិងការចូលរួមរវាងផ្នែកឯកជននិងផ្នែកសាធារណៈក្នុងការផ្សព្វផ្សាយ ពីទេសចរណ៍កម្ពុជាទៅកាន់ទីផ្សារទេសចរណ៍អន្តរជាតិ។

ជំពូកទី២
តួនាទីនិងភារកិច្ច

មាត្រា ២ ..

ក.ផ.ផ. មានតួនាទីនិងភារកិច្ច ដូចខាងក្រោម៖

- សិក្សាទីផ្សារនិងផ្សព្វផ្សាយវិស័យទេសចរណ៍ទៅកាន់ទីផ្សារអន្តរជាតិ
- ចូលរួមប្រឹក្សាយោបល់លើការរៀបចំគោលនយោបាយ យុទ្ធសាស្ត្រផ្សព្វផ្សាយនិងទាក់ទាញទេសចរណ៍ កម្ពុជា និងចូលរួមអនុវត្តផែនការ
- ពង្រឹងការចូលរួមគាំទ្រពីប្រភពនានា ពិសេសពីផ្នែកឯកជនលើការងារផ្សព្វផ្សាយទេសចរណ៍ក្រៅ ប្រទេស
- ចូលរួមប្រឹក្សារៀបចំផែនការសកម្មភាពអនុវត្តយុទ្ធសាស្ត្រទីផ្សារទេសចរណ៍កម្ពុជា
- សម្របសម្រួលការផ្សព្វផ្សាយទាក់ទងនឹងវិស័យទេសចរណ៍ដែលធ្វើឡើងដោយផ្នែកឯកជននិង ផ្នែកសាធារណៈ
- អនុវត្តសកម្មភាពផ្សេងៗតាមការចាំបាច់ដើម្បីបំពេញរាល់តួនាទីនិងភារកិច្ចផ្សេងៗទៀតតាមការ ប្រគល់ជូនរបស់រាជរដ្ឋាភិបាល។

ជំពូកទី៣
ក្រុមប្រឹក្សាភិបាលនិសមាជិកភាព

មាត្រា ៣ ..

ក.ផ.ផ. ត្រូវដឹកនាំដោយរដ្ឋមន្ត្រីក្រសួងទេសចរណ៍ដែលជាប្រធានក្រុមប្រឹក្សាភិបាល។ សមាសភាពរបស់ **ក.ផ.ផ.** ត្រូវមានការចូលរួមក្នុងលក្ខណៈជាដៃគូរវាងផ្នែកឯកជននិងផ្នែកសាធារណៈ។ សមាសភាពជាក់ស្តែងរបស់ **ក.ផ.ផ.** ត្រូវកំណត់ដោយសេចក្តីសម្រេចរបស់រាជរដ្ឋាភិបាលតាមការ ស្នើសុំរបស់រដ្ឋមន្ត្រីក្រសួងទេសចរណ៍។

មាត្រា ៤ ..

ក.ផ.ផ. ត្រូវមានសមាជិក១៥(ដប់ប្រាំ)រូប ក្នុងនេះ៨(ប្រាំបី)រូបជាតំណាងមកពីផ្នែកសាធារណៈនិង ៧(ប្រាំពីរ)រូបជាតំណាងមកពីផ្នែកឯកជន។ សមាជិកក្រុមប្រឹក្សាភិបាលទាំងអស់ត្រូវតែជារូបវន្តបុគ្គល។ សមាជិកក្រុមប្រឹក្សាភិបាល មានអាណត្តិ៥(ប្រាំ)ឆ្នាំ និងអាចបន្តបានតែ១(មួយ)អាណត្តិប៉ុណ្ណោះ។

រាល់សេចក្តីសម្រេចទាំងអស់របស់ **ក.ផ.ផ.** ត្រូវអនុម័តយល់ព្រមដោយការបោះឆ្នោតយកតាមសំឡេងភាគច្រើនដាច់ខាត របស់សមាជិកក្រុមប្រឹក្សាដែលមានវត្តមាន លើកលែងតែអនុក្រឹត្យឬលក្ខន្តិកៈមានចែងផ្សេងពីនេះ។

មាត្រា ៥ ..

ប្រធានក្រុមប្រឹក្សាភិបាលមានសំឡេងឧត្តមានភាពសម្រេចក្នុងករណីមានសំឡេងស្មើគ្នាក្នុងកិច្ចប្រជុំក្រុមប្រឹក្សាភិបាល។

ករណីសមាជិកក្រុមប្រឹក្សាភិបាលណាម្នាក់មកពីផ្នែកសាធារណៈ ចាកចេញពីតំណែង ឬស្លាប់ ឬអសមត្ថភាព ឬសុំលាលែងនៅក្នុងអាណត្តិរបស់ខ្លួន រដ្ឋមន្ត្រីក្រសួងទេសចរណ៍ត្រូវស្នើសុំទៅរាជរដ្ឋាភិបាលដើម្បីតែងតាំងសមាជិកថ្មីជំនួសសមាជិកនោះក្នុងរយៈពេល៣០(សាមសិប)ថ្ងៃយ៉ាងយូរ។

មាត្រា ៦ ..

សមាជិក៧(ប្រាំពីរ)រូបក្នុងចំណោមសមាជិក១៥(ដប់ប្រាំ)រូបនៅក្នុងក្រុមប្រឹក្សាភិបាល ត្រូវជ្រើសរើសពីផ្នែកឯកជនដែលតំណាងឲ្យឧស្សាហកម្មទេសចរណ៍នៅកម្ពុជា។ ដើម្បីធានានូវការសហការភាពជាដៃគូរវាងផ្នែកឯកជននិងផ្នែកសាធារណៈឲ្យបានរឹងមាំ អ្នកតំណាងមកពីផ្នែកឯកជនដែលសំខាន់បំផុតនៅក្នុងឧស្សាហកម្មទេសចរណ៍កម្ពុជា អាចត្រូវបានតែងតាំងជាសមាជិកក្រុមប្រឹក្សាភិបាលនៅក្នុង **ក.ផ.ផ.** ដូចមានចែងនៅក្នុងអនុក្រឹត្យនេះ។

បន្ទាប់ពីអាណត្តិដំបូងត្រូវបានបញ្ចប់ សមាជិកដែលមកពីផ្នែកឯកជននឹងត្រូវបានជ្រើសរើសតាមនីតិវិធីមួយដែលបើកចំហនិងមានលក្ខណៈប្រកួតប្រជែងស្របតាមលក្ខន្តិកៈ។

លក្ខណសម្បត្តិនិងការជ្រើសរើសបេក្ខភាពពីផ្នែកឯកជននឹងត្រូវកំណត់ក្នុងលក្ខន្តិកៈរបស់ **ក.ផ.ផ.**។ បេក្ខភាពដែលត្រូវបានជ្រើសរើសពីផ្នែកឯកជនជាសមាជិកក្រុមប្រឹក្សាភិបាលមិនអាចត្រូវបានត្រួតពិនិត្យឬបដិសេធឡើយ។

សមាជិកក្រុមប្រឹក្សាភិបាលផ្នែកឯកជននឹងត្រូវផ្លាស់ប្តូរចេញ ប្រសិនបើ៖

- អង្គការរបស់សមាជិកក្រុមប្រឹក្សាភិបាលរូបនោះ ត្រូវបានរំលាយ
- មានការបោះឆ្នោតដោយសំឡេងភាគច្រើនដាច់ខាតនៃសមាជិកក្រុមប្រឹក្សាភិបាលផ្នែកឯកជនទាំងអស់ដោយមានការយល់ព្រមពីប្រធានក្រុមប្រឹក្សាភិបាល ហើយមានមូលហេតុបញ្ជាក់ជាលាយលក្ខណ៍អក្សរ
- មូលហេតុផ្សេងទៀតដែលកំណត់ក្នុងលក្ខន្តិកៈរបស់ **ក.ផ.ផ.**។

លក្ខខណ្ឌនិងនីតិវិធីនៃការជំនួសសមាជិកក្រុមប្រឹក្សាភិបាលផ្នែកឯកជនដែលត្រូវបានផ្លាស់ចេញនឹងត្រូវកំណត់ដោយលក្ខន្តិកៈរបស់ **ក.ផ.ផ.** ។

**ជំពូកទី៤
ការប្រព្រឹត្តទេវរបស់ ក.ផ.ផ.**

មាត្រា ៧ ..

ក.ផ.ផ. បើកកិច្ចប្រជុំតាមការអញ្ជើញរបស់ប្រធាន ឬតំណាងដែលជាសមាជិកក្រុមប្រឹក្សាភិបាល។ 

មាត្រា ៨ .-

ក.ផ.ផ. អាចអញ្ជើញតំណាងក្រសួង ស្ថាប័នពាក់ព័ន្ធ មន្ត្រីជំនាញ អ្នកឯកទេស ឬផ្នែកឯកជនឲ្យ ចូលរួមប្រជុំពិគ្រោះ ពិភាក្សា ផ្តល់យោបល់ និងសិក្សាស្រាវជ្រាវលើរាល់បញ្ហាទាំងឡាយដែលពាក់ព័ន្ធនឹង ក្នុងក្របខណ្ឌការងាររបស់ខ្លួន។

មាត្រា ៩ .-

បែបបទនិងនីតិវិធីអនុវត្តការងាររបស់ **ក.ផ.ផ.** ត្រូវកំណត់ដោយបទបញ្ជាផ្ទៃក្នុងនិង/ឬលក្ខន្តិកៈរបស់ **ក.ផ.ផ.**។

មាត្រា ១០ .-

ក.ផ.ផ. អាចបង្កើតក្រុមការងារជំនាញមួយចំនួនតាមការចាំបាច់ ដើម្បីធានាប្រសិទ្ធភាពនៃកិច្ចដំណើរ ការរបស់ខ្លួន។ តួនាទីនិងភារកិច្ចក្រុមការងារជំនាញនីមួយៗ ត្រូវកំណត់ដោយសេចក្តីសម្រេចរបស់ប្រធាន **ក.ផ.ផ.**។

មាត្រា ១១ .-

ក.ផ.ផ. អាចទទួលយកទីប្រឹក្សាបច្ចេកទេសនិងអ្នកជំនាញជាតិឬអន្តរជាតិនានាមួយចំនួនតាមការ ចាំបាច់។

មាត្រា ១២ .-

ក.ផ.ផ. មាននាយកដ្ឋានសិក្សាទីផ្សារនិងផ្សព្វផ្សាយទេសចរណ៍ក្រៅប្រទេស ជាលេខាធិការដ្ឋាន ដើម្បីបំពេញការងារប្រចាំថ្ងៃនិងសម្របសម្រួលការអនុវត្តយុទ្ធសាស្ត្រទាំងអស់របស់ **ក.ផ.ផ.** និងផ្តល់ យោបល់ដល់ក្រុមប្រឹក្សាភិបាល។

តួនាទីនិងភារកិច្ចរបស់លេខាធិការដ្ឋាននៃ **ក.ផ.ផ.** ត្រូវកំណត់ដោយសេចក្តីសម្រេចរបស់ប្រធាន **ក.ផ.ផ.**។

មាត្រា ១៣ .-

ក.ផ.ផ. មានសិទ្ធិប្រើត្រារបស់ក្រសួងទេសចរណ៍ ក្នុងកិច្ចដំណើរការការងារប្រចាំថ្ងៃរបស់ខ្លួន។

**ជំពូកទី ៥
លក្ខន្តិកៈរបស់ ក.ផ.ផ.**

មាត្រា ១៤ .-

សមាជិកក្រុមប្រឹក្សាភិបាល ត្រូវរៀបចំលក្ខន្តិកៈនៅក្នុងកិច្ចប្រជុំលើកទី១របស់ខ្លួន។ លក្ខន្តិកៈនឹងចូល ជាធរមាន ក្រោយពីបានទទួលការបោះឆ្នោតយល់ព្រមដោយសំឡេង២ភាគ៣នៃសមាជិកចូលរួមក្នុងអង្គប្រជុំ លើកទី១របស់ **ក.ផ.ផ.**។

លក្ខន្តិកៈនេះអាចធ្វើការកែសម្រួលដោយសំឡេងគាំទ្រ២ភាគ៣នៃសមាជិកចូលរួម។

មាត្រា ១៥ .-

ក.ផ.ផ. ត្រូវអនុម័តនីតិវិធីជាលាយលក្ខណ៍អក្សរដើម្បីកំណត់នូវបៀវត្ស លាភការ ថ្លៃបំពេញការងារ និងការចំណាយផ្សេងៗ។

ផ្នែកឯកជនជាអ្នកធានាចំណាយសម្រាប់បៀវត្សរបស់ទីប្រឹក្សា ព្រមទាំងបុគ្គលិកមកពីផ្នែកឯកជន ដែលបម្រើការក្នុងផ្នែកជំនាញដែលចំណុះឲ្យលេខាធិការដ្ឋាន។

ជំពូកទី៦
ប្រកាសធនធានរបស់ ក.ផ.ផ.

មាត្រា១៦ ..

ធនធាននិងថវិកាសម្រាប់គាំទ្រដល់ដំណើរការ ក.ផ.ផ. មានប្រភពមកពី៖

- ថវិការដ្ឋនៅក្នុងក្របខណ្ឌថវិកាប្រចាំឆ្នាំរបស់ក្រសួងទេសចរណ៍
- ធនធាននិងថវិកាដែលជាការចូលរួមរបស់វិស័យឯកជន
- ហិរញ្ញប្បទានរបស់ដៃគូអភិវឌ្ឍ
- ប្រភពស្របច្បាប់ផ្សេងៗទៀត។

ជំពូកទី៧
អវសានប្បញ្ញត្តិ

មាត្រា១៧ ..

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

មាត្រា១៨ ..

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងទេសចរណ៍ រដ្ឋមន្ត្រីគ្រប់ក្រសួងនិងប្រធានគ្រប់ស្ថាប័នដែលពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះតាមភារកិច្ចរៀងៗខ្លួន ចាប់ពីថ្ងៃចុះហត្ថលេខាតទៅ។

ថ្ងៃ ពុធ ៣ ខែ មិថុនា ឆ្នាំ ២០១៨ សំរឹទ្ធិស័ក ព.ស.២៥៦២
ធ្វើនៅរាជធានីភ្នំពេញ ថ្ងៃទី ២ ខែ មិថុនា ឆ្នាំ២០១៨



សម្តេចអគ្គមហាសេនាបតីតេជោ ហ៊ុន សែន

បានយកសេចក្តីគោរពជម្រាបជូន

សម្តេចអគ្គមហាសេនាបតីតេជោនាយករដ្ឋមន្ត្រី សូមហត្ថលេខា

រដ្ឋមន្ត្រីក្រសួងទេសចរណ៍

(Handwritten signature in blue ink)
ថេង ខុន

កន្លែងទទួល :

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទការលំយសម្តេចនាយករដ្ឋមន្ត្រី
- ខុទ្ទការលំយសម្តេច ឯកឧត្តម លោកជំទាវឧបនាយករដ្ឋមន្ត្រី
- ដូចមាត្រា១៨
- រាជកិច្ច
- ឯកសារ កាលប្បវត្តិ